

11 ta' Frar, 1985

**Imballfin:-**

**S.T.O. Carmelo Schembri LL.D. - President**  
**Onor. Hugh Harding B.A., LL.D., F.S.A., F.R. Hist. S.**  
**Onor. Carmelo A. Agius B.A., LL.D.**

Giovanna armla Lanzon

*versus*

Land Valuation Officer

**Talba ghal Dekontroll - Nuqqas ta' Deċiżjoni**

*L-Avviż Legali numru 32 ta' l-1959 mahruġ bis-sahha tas-setghat mogħtija bl-art. 11 ta' l-Ordinanza ta' Emergenza numru XLX ta' l-1959 jikkontjeni regolamenti dettaljati li "inter alia" jirregolaw il-proċedura qabel ma jinħareġ l-imsemmi ordni ta' rifjut tal-"Land Valuation Officer" u l-proċedura li għandha tiġi segwita in konnessjoni ma' l-imsemmija appelli.*

*Dawn id-disposizzjonijiet espressi tal-liġi jridu li l-punt tal-validità o meno tat-talba għar-registrazzjoni tad-dekontroll jiġu deċiżi mil-"Land Valuation Officer" fl-ewwel lok, bid-dritt ta' appell f'każ ta' rifjut tiegħu u mbagħad, f'każ ta' deċiżjoni ta' punt ta' liġi, bid-dritt ta' appell ieħor lil din il-Qorti.*

**Il-Qorti:-**

Rat l-att taċ-ċitazzjoni pprezentat fil-Prim'Awla ta' l-Onorabbli Qorti Ċivili li bih l-attriċi premissi d-dikjarazzjonijiet u mogħtija l-provvedimenti opportuni; Premess li fit-28 ta'

Lulju, 1977 l-attriċi ghamlet talba, taht il-*Housing (Decontrol) Ordinance*, 1959 ghad-*decontrol* tal-fond 23, New Street, Sliema, li hi tiddejtjeni in enfitewsi perpetwa; u premiss li sallum, kwazi sentejn wara l-applikazzjoni, din it-talba ghadha milli jidher qed tigi mistharrġa għax l-attriċi ma rċeviet l-ebda risposta lanqas in segwitu għall-ittra uffiċjali tagħha; talbet li l-konvenut *nomine*, premessa d-dikjarazzjoni li t-talba ta' l-istanti hi *in regola* mal-liġi kif jgħid l-artikolu 3 ta' l-imsemmija Ordinanza, jirreġistra l-imsemmi fond bhala dar ta' abitazzjoni mnehhija mill-kontroll; bl-ispejjeż, inkluzi dawk ta' l-ittra uffiċjali tal-31 ta' Mejju, 1978, kontra l-konvenut *nomine*;

Rat in-nota ta' l-eċċezzjonijiet tal-konvenut li eċċepixxa li l-applikazzjoni ta' l-attriċi ghad-dekontroll tal-fond in kwistjoni taht l-artikolu 3(d) ta' l-Ordinanza Nru. XIX ta' l-1959 (kif emendata bl-Att XXXVII ta' l-1973) ma tistax tigi milqugħa peress illi fiż-żmien rilevanti hija kienet biss utilista b'titolu temporanju u bhala tali ma tikkwalifikax biex tottjeni dak id-dekontroll u għalhekk id-domandi ta' l-attriċi għandhom jiġu respinti bl-ispejjeż;

Rat in-nota ta' l-eċċezzjonijiet ulterjuri tal-konvenut li eċċepixxa li t-talba hija proposta hażin u għalhekk l-esponenti għandu jiġi lliberat mill-osservanza tal-ġudizzju;

Rat is-sentenza mogħtija mill-Prim'Awla ta' l-Onorabbli Qorti Ċivili fil-25 ta' Jannar, 1980, li biha lliberat lill-konvenut mill-osservanza tal-ġudizzju bl-ispejjeż kontra l-attriċi wara li kkunsidrat:

Illi fit-28 ta' Lulju, 1977 l-attriċi applikat għad-dekontroll tal-fond 23 New Street, Sliema. Għalkemm normalment

applikazzjoni simili tiehu xi hmistax-il ġumata biex tiġi deċiża, din l-applikazzjoni ghadha ma ġietx deċiża, nonostante li fil-31 ta' Mejju, 1978 l-attriċi interpellat lill-konvenut b'ittra ufficjali biex jghidilha x'inhu jzomm il-proċessar ta' l-applikazzjoni taghha;

Skond l-artikolu 3 ta' l-Ordinanza XIX ta' l-1959 meta ssirlu applikazzjoni bil-mod preskritt, il-konvenut jirreġistra bhala dar ta' abitazzjoni ddekontrollata kull dar ta' abitazzjoni li taqa' taht wahda mill-4 kategoriji msemmija fl-istess artikolu, waqt li l-artikolu 4 ta' l-istess Ordinanza jaghti lill kull persuna aggravata b'ordni tal-konvenut li jirrifjuta li jirreġistra xi dar ta' abitazzjoni bhala dekontrollata, id-dritt li jappella quddiem ir-*"Rent Regulation Board"*. Minn deċiżjoni ta' dan il-*Board*, hemm l-appell fuq punt ta' ligi deċiż mill-istess *Board* biss;

Illi l-attriċi qieghda taghmelzewg talbiet: l-ewwel wahda, li hija biss dikjarativa, hija pre-ordinata ghat-tieni wahda fejn qieghda titlob il-kundanna tal-konvenut li jirreġistra d-dar in kwistjoni bhala dekontrollata;

Din il-Qorti mhix kompetenti li tirreġistra fond bhala dekontrollat ghaliex dan huwa wiehed mill-poteri moghtija bil-ligi lill-konvenut u lanqas ma hija kompetenti li tordna lill-konvenut jaghmel ir-registrazzjoni. F'kaz ta' rifjut, huwa l-*Board* li jirregola l-kera li quddiemu ghandu jsir appell u mhux din il-Qorti;

In-nuqqas ta' kompetenza ta' din il-Qorti li tipprovdi fuq it-tieni talba jgib in-nuqqas ta' interess *da parte* ta' l-attriċi li taghmel l-ewwel talba;

L-interess huwa l-misura ta' l-azzjoni. Fost ir-rekwisiti ta'

l-interess hemm li l-interess irid ikun legittimu, jiġifieri konformi ghad-dritt u jekk dan ikun biss interess u mhux anke dritt, l-azzjoni ma tregix (XLII.11.1033). Ċitazzjoni tista' ssir anke biex tintalab sempliċi dikjarazzjoni u mhux bilfors li tintalab dejjem kundanna (XLIII.1.118) dan *purché* d-dikjarazzjoni tkun pre-ordinata għal talba definitiva u finali għalkemm mhux neċessarjament dedotta fl-istess ċitazzjoni;

Huwa paċifiku fil-ġurisprudenza li domanda diretta għall-ottjeniment ta' sempliċi dikjarazzjoni li tkun pre-ordinata għal domanda oħra definitiva jew finali ma hijiex projbita, però jehtieg li l-Qorti tkun perswasa li dak ir-rimedju l-iehor jista' jinghata u jekk ir-rimedju mhux ottenibbli mill-Qorti dik id-dikjarazzjoni ma tinghatax (App. Ċiv. Giuffrida vs Dr. G. Borg Olivier, noe 3.3.67; App. Ċiv. Darmania vs Dr. G. Borg Olivier noe 18.2.66);

In vista ta' dak li ntqal għar-rigward tat-tieni talba, d-dikjarazzjoni mitluba mill-attriċi ma tistax tipprokura ebda dritt li jservi bħala bażi għall-azzjoni oħra u għalhekk jonqos fl-attriċi l-interess ġuridiku rikjest sabiex tkun tista' tipproponi l-azzjoni;

Rat in-nota ta' l-appell ta' l-attriċi pprezentata fl-4 ta' Frar, 1980;

Rat il-petizzjoni ta' l-appell ta' l-istess attriċi pprezentata fit-18 ta' Frar, 1980 li biha għar-raġunijiet hemm sottomessi talbet li din l-Qorti tilqa' l-appell tagħha, tirrevoka u tħassar is-sentenza fuq imsemmija mogħtija mill-Prim'Awla ta' l-Onorabli Qorti Ċivili fil-25 ta' Jannar, 1980, u konsegwentement tilqa' t-talbiet attriċi kif formulati, bl-ispejjeż taz-żewġ istanzi kontra l-konvenut *nomine* appellat;

Rat ir-risposta ta' l-appellat ipprezentata fid-29 ta' Otturbru, 1980;

Rat l-atti l-oħra rilevanti u opportuni;

Semghet lid-difensuri;

Ikkunsidrat:

*Omissis,*

L-attriċi appellanti kienet talbet fiċ-ċitazzjoni li, wara li jiġi ddikjarat illi t-talba tagħha għad-dekontroll tal-fond *de quo* kienet *in regola* mal-liġi, il-konvenut jirreġistra l-istess fond bħala dar ta' abitazzjoni mnehhija mill-kontroll;

Skond l-Ordinanza ta' Emergenza Numru XIX ta' l-1959 il-"Land Valuation Officer" għandu, skond l-Artikolu 3, fuq talba tal-proprjetarju ta' dar ta' abitazzjoni, jirreġistraha bħala mnehhija mill-kontroll meta tissodisfa ċerti rekwiziti alternattivi msemmija fl-istess Artikolu. Skond l-Artikolu 4 mbagħad kull persuna aggravata b'ordni tal-"Land Valuation Officer" li tiċhad dik it-talba, tista' tappella lill-Bord li Jirregola l-Kera u f'każ ta' punt ta' liġi deċiż mill-Bord jista' jsir appell iehor lil din il-Qorti. L-Avviz Legali Numru 32 ta' l-1959 maħruġ bis-saħħa tas-setghat mogħtija bl-Artikolu 11 ta' l-imsemmija Ordinanza jikkontjeni regolamenti dettaljati li *inter alia* jirregolaw il-proċedura qabel ma jinħareġ l-imsemmi ordni ta' rifjut tal-"Land Valuation Officer" u l-proċedura li għandha tiġi segwita in konnessjoni ma' l-imsemmija appelli;

Huwa evidenti għalhekk li l-liġi stabbiliet proċedura

speċjali li għandha tiġi segwita qabel ma jinhareġ ir-rifjut mill-“Land Valuation Officer” tat-talba tal-proprjetarju għar-registrazzjoni tad-dar ta’ abitazzjoni bħala dar ta’ abitazzjoni mnehhija mill-kontroll kif ukoll il-proċedura relativa għall-appelli li jisgħu jsiru f’każ ta’ l-imsemmi rifjut - l-ewwel lill-Bord li Jirregola il-Kera u mbagħad, fuq punt ta’ liġi, lil din il-Qorti;

Kieku l-ewwel Qorti hadet konjizzjoni tad-domandi kontenuti fiċ-ċitazzjoni li jirrigwardaw l-validità *o meno* skond il-liġi tat-talba ta’ l-attriċi appellanti għad-dekontroll tal-fond *de quo* u r-registrazzjoni tiegħu bħala fond dekontrollat, kienet tmur kontra l-imsemmija dispozizzjonijiet espressi tal-liġi li jridu li l-punt tal-validità *o meno* tat-talba għar-registrazzjoni jiġu deċiżi mill-“Land Valuation Officer” fl-ewwel lok, bid-dritt ta’ appell f’każ ta’ rifjut tiegħu u mbagħad, f’każ ta’ deċiżjoni ta’ punt ta’ liġi, bid-dritt ta’ appell iehor lil din il-Qorti;

Il-Qorti tifhem u tapprezza d-diffikoltà li sabet ruhha fiha l-attriċi appellanti billi t-talba tagħha għar-registrazzjoni magħmula fit-28 ta’ Lulju, 1977, kienet għadha ma gietx deċiża mill-konvenut appellat *nonstante* li kienu għaddew kważi sentejn, meta normalment, skond ma ddepona l-istess konvenut appellat (fol.15), applikazzjoni għad-dekontroll tiegħu hmistax-il gurnata biex tiġi deċiża; iżda kieku l-ewwel Qorti dahlet biex teżamina u tiddeċidi l-mertu tad-domandi taċ-ċitazzjoni kif ifformulati, kienet teżawtora l-poteri tagħha;

Il-Qorti, però, ikkunsidrati iċ-ċirkostanzi partikolari tal-każ, in-novità tal-kwistjoni u anke l-fatt li għalkemm kienet tasal għall-istess konkluzjoni ta’ l-ewwel Qorti, ir-raġunijiet li qegħdin iwassluha għal din il-konkluzjoni huma, kif jidher minn dak li jingħad fuq, mhux għal kollox l-istess bħal dawk ta’ l-ewwel

Qorti, kif ukoll iċ-ċirkostanza li fil-mori tal-kawża l-applikazzjoni ta' l-attriċi appellanti għad-dekontroll giet milqugħa, hi tal-fehma li għandu jkun hemm it-temperament fil-kap ta' l-ispejjeż li jingħad hawn taht;

Għal dawn il-motivi l-Qorti, fil-waqt li tastjeni milli tiehu konjizzjoni tal-mertu ta' l-appell, tiddeċidi billi tirriforma s-sentenza appellata a rigward il-kap ta' l-ispejjeż billi tiddeċidi li l-ispejjeż ta' l-ewwel istanza għandhom jibqgħu mingħajr taxxa u mhux jithallsu interament mill-attriċi. L-ispejjeż ukoll ta' din l-istanza għandhom jibqgħu mingħajr taxxa;

